

123. താനൂരിൽ ഒരു മത്സ്യബന്ധന തുറമുഖത്തിന്റെ നിർമ്മാണം ആരംഭിക്കുന്നതാണ്. താനൂരിൽ സ്ഥാപിക്കുന്ന മാതൃകാ മത്സ്യബന്ധന ഗ്രാമത്തിൽ മത്സ്യാധിഷ്ഠിത ഭക്ഷ്യ സംസ്കരണവുമായി ബന്ധപ്പെട്ട് ചെറുകിട വ്യവസായ സംരംഭങ്ങൾ ആരംഭിക്കുന്നതാണ്.

പൊതുവിദ്യാഭ്യാസം

124. കേരളത്തിന്റെ ഏറ്റവും വലിയ സമ്പത്ത് മനുഷ്യ വിഭവ ശേഷിയാണ്. ഈ അമൂല്യ സമ്പത്ത് പരമാവധി പ്രയോജനപ്രദമാകണമെങ്കിൽ ഗണപരമായും വിദ്യാഭ്യാസ നിലവാരം ഉയർന്നേ മതിയാവൂ. അതിനുള്ള പരിപാടികളാണ് ഈ സർക്കാർ ആവിഷ്കരിക്കുന്നത്.

125. എട്ടാം ക്ലാസ് വരെ ഇപ്പോൾ നിലവിലുള്ള ഉച്ചഭക്ഷണ പരിപാടി 9, 10 ക്ലാസുകളിലേക്ക് വ്യാപിപ്പിക്കുന്നതാണ്. ഇതിലേക്കായി 5 കോടി രൂപ മാറ്റിവയ്ക്കുന്നു.

126. സംസ്ഥാനത്തെ സ്കൂളുകളിൽ 6 മുതൽ 14 വയസുവരെ പ്രായമുള്ള വിദ്യാർത്ഥികൾക്ക് യൂണിഫോം നൽകുവാൻ സർക്കാർ ഉദ്ദേശിക്കുന്നു. ആയതിന് തുക മാറ്റിവയ്ക്കുന്നു. ബി.പി.എൽ. വിഭാഗത്തിൽപ്പെട്ട ആൺകുട്ടികൾക്കും വേണ്ട ചെലവ് എസ്.എസ്.എ. യിൽ നിന്നും, മറ്റുള്ള ആൺകുട്ടികൾക്കുള്ള ചെലവ് സംസ്ഥാന സർക്കാർ ഫണ്ടിൽ നിന്നും വഹിക്കുന്നതാണ്.

127. വെങ്ങാനൂർ അയ്യൻകാളി സ്കൂളിന്റെ വികസന പദ്ധതിക്ക് 1 കോടി രൂപ സാമ്പത്തിക സഹായം മാറ്റിവയ്ക്കും.

128. സംസ്ഥാനത്തെ മുഴുവൻ വിദ്യാർത്ഥികൾക്കും ഇൻഷുറൻസ് പരിരക്ഷ ഉറപ്പാക്കുന്ന പദ്ധതി നടപ്പാക്കും. ഇതിലേക്കായി 1 കോടി രൂപ വകയിരുത്തുന്നു.

129. കേരളത്തിലെ 14 ഗവൺമെന്റ്/എയ്ഡഡ് അന്ധവിദ്യാലയങ്ങളിലെ കുട്ടികൾക്ക് അവരുടെ പഠനം കൂടുതൽ സുഗമമാക്കുന്നതിനായി എല്ലാ അന്ധവിദ്യാലയങ്ങൾക്കും ബ്രെയ്ലി പ്രിന്റർ നൽകുന്നതാണ്.

ഉന്നത വിദ്യാഭ്യാസം

130. ഇന്ത്യൻ ഇൻസ്റ്റിറ്റ്യൂട്ട് ഓഫ് ടെക്നോളജി, ഇന്ത്യൻ ഇൻസ്റ്റിറ്റ്യൂട്ട് ഓഫ് ഇൻഫർമേഷൻ ടെക്നോളജി എന്നീ സമൂഹസാങ്കേതിക വിദ്യാഭ്യാസ സ്ഥാപനങ്ങൾ സംസ്ഥാനത്ത് ആരംഭിക്കുന്നതിനാവശ്യമായ നടപടികൾ ഈ സർക്കാർ സ്വീകരിക്കുന്നതാണ്.

131. സംസ്ഥാനത്ത് ഇംഗ്ലീഷിന്റെയും മറ്റ് വിദേശ ഭാഷകളുടെയും പഠനവും ഗവേഷണവും സംസാര ഭാഷാ പരിശീലനവും പ്രോത്സാഹിപ്പിക്കുന്നതിനായി

ഒരു സെന്റർ സ്ഥാപിക്കുന്നതാണ്. ഇതിന്റെ പ്രാരംഭപ്രവർത്തനങ്ങൾക്കായി 10 ലക്ഷം രൂപ വകകൊള്ളിക്കുന്നു.

132. കേന്ദ്ര മാനവ വിഭവശേഷി മന്ത്രാലയത്തിന്റെ സാമ്പത്തിക സ്ഹായത്തോടെ സംസ്ഥാനത്ത് 5 പോളിടെക്നിക്കുകൾ സ്ഥാപിക്കുന്നതിന് നടപടികൾ സ്വീകരിക്കും.

133. കേരള ചരിത്ര ഗവേഷണ കൗൺസിൽ മുസിരിസ് പൈതൃക പദ്ധതിയിലെ 'പട്ടണം' പ്രദേശത്ത് ദേശീയ-അന്തർദേശീയ ഗവേഷണ സ്ഥാപനങ്ങളുമായി സഹകരിച്ച് ബഹുമുഖ ഗവേഷണ പ്രവർത്തനങ്ങൾ നടത്തുന്നതാണ്.

134. മലയോര മേഖലയിലെ ഉന്നത വിദ്യാഭ്യാസ സൗകര്യങ്ങൾ വർദ്ധിപ്പിക്കുന്നതിന്റെ ഭാഗമായി കണ്ണൂർ ജില്ലയിലെ തളിപ്പറമ്പ് താലൂക്കിലുള്ള, നടുവിൽ ടെക്നിക്കൽ ഹൈസ്കൂൾ പോളിടെക്നിക്കായി ഉയർത്തും.

135. മൗലിക ഗവേഷണവും പ്രയുക്ത ഗവേഷണവും പ്രോത്സാഹിപ്പിക്കുന്നതിനുവേണ്ടി തിരുവനന്തപുരം എഞ്ചിനീയറിംഗ് കോളേജിനോടനുബന്ധിച്ച് 'ട്രിവാൻഡ്രം എഞ്ചിനീയറിംഗ് സയൻസ് ആന്റ് ടെക്നോളജി റിസർച്ച് പാർക്ക്' സ്ഥാപിക്കുന്നതാണ്. ഇതിനുവേണ്ടി 50 ലക്ഷം രൂപ വകയിരുത്തുന്നു. ഈ കോളേജിലെ സിവിൽ എഞ്ചിനീയറിംഗ് ഡിപ്പാർട്ടുമെന്റിനോടനുബന്ധിച്ച് ഒരു ട്രാൻസ്പോർട്ടേഷൻ എഞ്ചിനീയറിംഗ് റിസർച്ച് സെന്ററും ആരംഭിക്കുന്നതാണ്.

ഗവേഷണവും സാങ്കേതികവിദ്യ കൈമാറ്റവും

136. കോഴിക്കോട് ഗവ. എഞ്ചിനീയറിംഗ് കോളേജിൽ അക്കാഡമിക് ബ്ലോക്കിന്റെ നിർമ്മാണം ആരംഭിക്കുന്നതാണ്. ഇതിന്റെ ഒന്നാംഘട്ട നിർമ്മാണത്തിനായി 1 കോടി രൂപ വകയിരുത്തുന്നു. സംസ്ഥാനത്തെ 7 സർക്കാർ എഞ്ചിനീയറിംഗ് കോളേജുകളിലും 7 സർക്കാർ നിയന്ത്രിത സ്വയംഭരണ എഞ്ചിനീയറിംഗ് കോളേജുകളിലും 2011 മുതൽ 2015 വരെയുള്ള നാലു വർഷം കൊണ്ട് നടപ്പാക്കുന്ന 142 കോടി രൂപ പദ്ധതി അടങ്കൽ ഉള്ള ടെക്നിക്കൽ എഡ്യൂക്കേഷൻ ക്വാളിറ്റി ഇംപ്രൂവ്മെന്റ് പ്രോഗ്രാമിന്റെ രണ്ടാംഘട്ടം നടപ്പാക്കുന്നതാണ്. 2011-12 സാമ്പത്തിക വർഷത്തെ പ്രവർത്തനങ്ങൾക്കായി 12 കോടി രൂപ മാറ്റിവയ്ക്കുന്നു.

ആരോഗ്യം

137. ജനങ്ങൾക്ക് മെച്ചപ്പെട്ട ആരോഗ്യ സേവനം ലഭ്യമാക്കുക എന്ന ലക്ഷ്യത്തോടെ ഓരോ ബ്ലോക്ക് പഞ്ചായത്തിലെയും ഒരു ആശുപത്രിയിലെങ്കിലും ജനറൽ മെഡിസിൻ, സർജറി, ഗൈനക്കോളജി, പീഡിയാട്രിക്സ് എന്നീ സ്പെഷ്യാലിറ്റി വിഭാഗങ്ങളോടുകൂടിയ ചികിത്സാ സംവിധാനം ലഭ്യമാക്കുന്നതാണ്.

138. എല്ലാ ജില്ലകളിലും ഡയാലിസിസ് സെന്റർ ആരംഭിക്കാൻ നടപടികൾ സ്വീകരിക്കുന്നതാണ്.